

یکم جنوری 2011ء کی صبح سے قبل شائع ہنریا ٹیلی کاسٹ نہ کیا جائے

پریس انفارمیشن ڈیپارٹمنٹ

حکومت پاکستان

پریس ریلیز 02-3869

نئے عیسوی سال 2011ء کے آغاز پر وزیراعظم سید یوسف رضا گیلانی کا پیغام

اسلام آباد، 31 دسمبر 2010ء

آج یکم جنوری سے 2011ء کے نئے عیسوی سال کا آغاز ہو رہا ہے۔ اس اہم موقع پر میں پوری قوم کو مبارکباد پیش کرتا ہوں اور اللہ تعالیٰ سے دعا گو ہوں کہ وہ ہمارے ملک کو ناگہانی قدرتی آفات سے محفوظ اور اسے ہمیشہ ترقی اور خوشحالی کی منزل پر رواں دواں رکھے۔ ملک و قوم کی زندگی میں نشیب و فراز آتے رہتے ہیں لیکن عقل و شعور کا تقاضا ہے کہ انسان اپنے ماضی اور تجربات کی روشنی میں مستقبل کا لائحہ عمل مرتب کرے۔ یہی وہ راستہ ہے جو مستقبل میں کامیابی اور کامرانی کی منزل تک رسائی فراہم کرتا ہے۔

گزشتہ سال وطن عزیز کے لئے نہایت بڑا آزمائش اور صبر آزمائے ثابت ہوا۔ قوم کو تاریخ کے بدترین سیلاب کا سامنا کرنا پڑا اور اس کے ساتھ قوم نے دہشت گردی اور انتہا پسندی کا مقابلہ بھی کیا۔ یہ امر انتہائی حوصلہ افزاء اور قابل تحسین ہے کہ قوم نے یہ مراحل خوش اسلوبی اور اعتماد کے ساتھ طے کئے۔ سیلاب سے وسیع پیمانے پر تباہی ہوئی جس سے ملک و قوم کو ناقابل تلافی جانی اور مالی نقصان اٹھانا پڑا۔ حکومت نے سیلاب متاثرین کی بروقت اور بھرپور امداد کے لئے تمام ممکنہ اقدامات کئے اور اس سلسلے میں عالمی برادری نے بھی فراخ دلی کے ساتھ دست تعاون بڑھایا جس کے لئے ہم ان کے ممنون ہیں۔ اہل وطن، سرکاری و غیر سرکاری اداروں، اہل ثروت اور قباہی تنظیموں نے اپنے مصیبت زدہ بھائیوں کی دل کھول کر امداد کی اور ایک بار پھر ثابت کر دکھایا کہ آزمائش اور آلام کی گھڑی میں پوری قوم متحد ہے۔

اسی طرح دہشت گردی اور انتہا پسندی کا مقابلہ کرنے کے لئے بھی ہمارے جرات مند اور محب وطن عوام اور قانون نافذ کرنے والے اداروں نے ہمیشہ کی طرح ان کا ڈٹ کر مقابلہ کیا۔ وہ دن دور نہیں جب دہشت گردوں کا ملک سے مکمل صفایا ہو جائیگا۔

ہماری حکومت نے عوام کی فلاح و بہبود، قوم کی خوشحالی اور ملکی سلامتی و خود مختاری کو یقینی بنانے کے لئے اپنی جدوجہد کا سفر جاری رکھا۔ وطن عزیز میں جمہوریت کے استحکام اور فروغ کے لئے مفاہمت کے جذبے سے سرشار ہو کر ہم اپنا قومی فریضہ محنت لگن، حب الوطنی اور ذمہ داری سے ادا کرتے رہے جس کے نتیجے میں ریاستی ادارے مستحکم ہوئے اور اب وہ اپنے دائرہ کار میں رہتے ہوئے اپنا آئینی کردار ادا کر رہے ہیں۔

بلاشبہ بین الاقوامی معاشی مشکلات اور حالات کے اثرات ہماری معیشت پر بھی مرتب ہوئے جن کے نتیجے میں ہمارے عوام کو مہنگائی، بے روزگاری اور لوڈ شیڈنگ کا سامنا ہے۔ ہماری حکومت کو ان مسائل کا بخوبی احساس ہے اور ہم ان کے مستقل حل کے لئے اپنے تمام وسائل بروئے کار لارہے ہیں۔ اس ضمن میں عوام کا تعاون اور اعتماد ان مشکلات سے نکلنے میں مددگار ثابت ہوگا۔

آئیے، نئے عیسوی سال کے آغاز پر عہد کریں کہ ہم اپنے وطن عزیز کی سلامتی، قومی خود مختاری اور عوام کی فلاح و بہبود کے لئے متحد ہو کر جدوجہد کریں۔ جمہوریت کے استحکام اور فروغ کے لئے اپنی ذمہ داریاں ادا کریں گے اور پاکستان کو شاعر مشرق علامہ اقبال، قائد اعظم محمد علی جناح، قائد عوام ذوالفقار علی بھٹو اور محترمہ بے نظیر بھٹو شہید کے تصورات کے مطابق ایک خوشحال، فلاحی اور ناقابل تسخیر ریاست بنائیں گے۔

پاکستان پابندہ باد

☆☆☆

یکم جنوری 2011ء کی صبح سے قبل شائع ہنریا ٹیلی کاسٹ نہ کیا جائے